

የመጽሐፍ ቅዱስ ጥናት ለሴቶች

ከዕንቁ የከበረች

የልባም ሴት ባሕርያት
ምሳሌ 31

የመጀመሪያው እትም 1992 ዓ.ም.
ሁለተኛውና የተሻሻለው እትም 1993 ዓ.ም.

ኤስ.አይ.ኤም ሥነ ጽሑፍ ክፍል
የፖ.ሣ.ቁጥር 127
አዲስ አበባ
ኢትዮጵያ

ምስጋና

ይህ መጽሐፍ በቡድን ሆነው የሠሩ ሰዎች ጥረት ውጤት ነው።
ከዚህ ቀጥሎ ያሉት ሰዎች መጽሐፉን በመጻፍ፣ ረቂቅ ጽሑፉን
በማረም እና በመተርጎም ተባብረዋል።

ራሄል ፒንዳ

ሱዛና ኖክ

ሶፊያ ሙሉ

ራሄል አሸብር

ጀርላዲን ኮተረል

መሐሪ ታደሰ

ዘነበ ገብረሐና

ዓለማየሁ ማሞ

መግቢያና ለመሪዎች ዕርዳታ	1
ምዕራፍ 1 ከዕንቁ የተመረጠች.....	5
ምዕራፍ 2 በእግዚአብሔር ጸጋ ትኖራለች	14
ምዕራፍ 3 እምነት ይጣልባታል.....	23
ምዕራፍ 4 ትጉሕ ሠራተኛ ናት.....	30
ምዕራፍ 5 በኋላም ዘመን ላይ ትስቃለች.....	39
ምዕራፍ 6 አፍዋን በጥበብ ትከፍታለች	47
ምዕራፍ 7 ሌሎችን በጥበብ ታስተምራለች.....	55
ምዕራፍ 8 ባሏን እንደሚገባ ትንከባከባለች	65
ምዕራፍ 9 እጅዋን ወደ ድሀ ትዘረጋለች	76
ምዕራፍ 10 እግዚአብሔርን ትፈራለች.....	83

/ፈሪሀ እግዚአብሔር አላት/

መግቢያና ለመሪዎች ዕርዳታ

በሴቶች መካከል ያለ ልዩ ግንኙነት

እግዚአብሔር ሴቶችን ሲፈጥር ከወንዶች በተለየ መንገድ ነው የፈጠራቸው። ልዩነቶቹም በሰውነት ቅርጽ አቀማመጥ ብቻ ሳይሆን በአስተሳሰብና ስሜትም ጭምር ነው። በተጨማሪም ሴቶች በአጠቃላይ ተግባራቸውና ኃላፊነታቸው ከወንዶች ይለያሉ። ችግሮቻቸውና ትኩረታቸውም እንዲሁ ከወንዶች የተለየ ነው። በእነዚህም ልዩነቶች ምክንያት ሴቶች ከሴቶች ጋር በሚገርም ሁኔታ (ከወንዶች ጋር ሊኖራቸው በማይችለው መልኩ) ይጎዳሉ።

ሴቶች ለዕርዳታ ለማጽናናት ወይም ደግሞ መጽሐፍ ቅዱስ ለማጥናት ሲሰባሰቡ ለየት ያለ ነገር ይከናወናል። ችግራቸውን፣ ጉዳዮቻቸውን፣ ደስታቸውንና ድላቸውን እርስ በርሳቸው ሲወያዩ በመግባባትና ጎዶሎአቸውን በሚሞላ መልኩ ይረዳዳሉ። ስሜታቸውን፣ ችግራቸውን፣ የኑሮ ውጣ ውረዳቸውንና አሳባቸውን በግልጽ የሚነጋገሩት እርስ በርሳቸው ስለሚግባቡ ነው። ስለሚጋፈጧቸው ነገሮች የእግዚአብሔር ቃል የሚለውን አንድ ላይ ሲያጠኑ የመጽሐፍ ቅዱስ እውነታዎችን ከሕይወታቸው ጋር እንዴት ማዛመድ እንዳለባቸው ሊረዳዱ ይችላሉ። በዚህ ዓይነት ቡድን ሴቶች በክርስቲና ሕይወታቸው እንዲያድጉ እርስ በርስ ሊረዳዱ ይችላሉ።

ይህ መጽሐፍ የተዘጋጀው ሴቶች በግል ሳይሆን በቡድን ሆነው እንዲያጠኑት ነው። መጽሐፉ የተዘጋጀው ሴቶች በኅብረት ሆነው መጽሐፍ ቅዱስ የሚለውን አብረው እግዚአብሔርን ስለምትፈራ ሴት ባሕርይ እንዲወያዩ ነው። ሴቶች ለአንዳንድ ጥያቄዎቻቸው መልስና ምሪትን ከመጽሐፍ ቅዱስ በማግኘት የተረዱትን ክሬሳቸው ሕይወት ጋር እንዲያዛምዱ ነው።

የመጽሐፍ ቅዱስ ጥናት ኅብረትን መምራት

ይህንን መጽሐፍ የሚያጠኑ ሴቶችን የምትመሪ ከሆነ ጌታ እንዲረዳሽ በእግዚአብሔር መታመን ጠቃሚ ነው። እግዚአብሔር ጥበብና ምሪት እንዲሰጥሽ መጸለይሽን እርግጠኛ ሁኚ። ጥበብን ከጠየቅነው እግዚአብሔር እንደሚሰጠን ቃል ገብቶልናል (ያዕ. 1:5ን አንብቢ)።

እንደምሪትሽ ያለሽን ሚና መገንዘብ ጠቃሚ ነው። የመጽሐፍ ቅዱስ ጥናት መሪ መሆን ከአስተማሪነት የተለየ ነው። ሌሎችን ሴቶች «ማስተማር» አያስፈልግሽም። የአንቺ ሥራ በየምዕራፉ በተጠቀሱት ጉዳዮች ላይ እንድትወያዩ ኅብረቱን መምራት ነው። ይህን እንዴት ነው የምታደርገው? እንዴት የመጽሐፍ ቅዱስ ጥናት ኅብረትን

እንደምትመረና ይህንን መጽሐፍ እንዴት መጠቀም እንዳለብሽ የሚያስረዱ መመሪያዎች ቀጥለው ቀርበዋል።

ለመራው መመሪያዎች

1. ከእያንዳንዱ ጎብረት ጋር ከመገናኘትሽ በፊት የምታስተምራውን ክፍል በሚገባ አጥኚ። የምታጠኘው እንዲገባሽና እግዚአብሔር እንዲረዳሽ ጠይቂ። የተረዳሽውን ክራስሽ ሕይወት ጋር አዛምጂ።
2. ስትሰበሰቡ ሁሉም ሴቶች እንዲሳተፉ ለማድረግ ሞክሪ። ሁልጊዜ አንቺ ብቻ አታስተምሪ፤ አትናገሪም፤ ሌሎች ሴቶች አሳባቸውንና አስተያየታቸውን እንዲሰጡ አበረታቻቸው። በመጽሐፍ ቅዱስ ጥናት አንዳችን ከአንዳችን መማራችን በጣም ጠቃሚ ነው።
3. በእያንዳንዱ ምዕራፍ መጨረሻ እያንዳንዳቸው መልስ የሚሰጡበት ጥያቄ አለ። ለጥያቄዎቹ አንቺ ብቻ መልስ አትስጭ። በዚህ ፈንታ እያንዳንዳቸው የጻፉትን መልስ እንዲናገሩ ጠይቂያቸው። መልስ ለመስጠት ፈቃደኞች ካልሆኑ የአንዱን ሴት ስም በመጥራት ምን እንደመለሰች ልትጠይቁ ትችላላሽ።
4. ሴትየዋም መልስ ስትሰጥ መልሷን በጥሩ መንፈስ ተቀበዱ። ለምሳሌ «ጌታ ይባርክሽ! ጥሩ መልስ ነው» በያት። በጥሩ መንፈስ ምላሽ ከሰጠሻት ሌሎች ሴቶች መልስ እንዲመልሱ ያበረታታቸዋል። የሚሰጡት መልስ ትክክል ቢሆንም ባይሆንም ችግር እንደሌለው አስታውቂያቸው። ጠቃሚው ነገር ስለ ሁኔታዎች በመነጋገር እርስ በርስ መማማራችሁ ነው።
5. በዚህ መጽሐፍ የተጠቀሱት ብዙ ጥያቄዎች ከአንድ በላይ መልስ ሊኖራቸው ይችላል። ለእነዚህ ጥያቄዎች መልስ ከአንድ ሴት ብቻ ሳይሆን ከብዙዎች መስማቱ ጥሩ ነው። አንድ ሴት ከመለሰችና አንቺም ከአበረታታሻት በኋላ አንድ ሁለት ሴቶችን መልስ እንዲሰጡ ጠይቂያቸው።
6. አንዳንዴ ምናልባት አንዱ ሴት ከጥያቄው የራቀ መልስ ልትሰጥ ትችል ይሆናል። እንዳታሳፍሪያት ተጠንቀቂ። አሳሁን ሰላካፊለች አመስግኛት። ቀጥለሽም የተለየ አሳብ ያለው ሰው እንዳለ ጠይቂ። ሌላኛዋ ሴት ትክክለኛ መልስ ካልሰጠች ቀጥተኛ መልስ የሚሰጠውን የመጽሐፍ ቅዱስ ምንባብ እንድትመለከት አድርጌ። ምክንያቱም የጎብረቱ አባላት ትክክለኛውን መልስ መረዳት ይኖርባቸዋል።

7. በቡድንሽ ውስጥ ብዙም የማትናገር ዝምተኛ ሴት ካለች ከቡድኑ አባላት ጋር እንድትለማመድ ጊዜ ስጧት።
8. በቡድንሽ ውስጥ ከሚገባው በላይ በማውራት ሌሎችን ሴቶች አላናግር ያለች ሴት ካለች ቀስ ብለሽ አቋርጫችና እንዲህ በያት «አስቲር ስለሰጠሽው አስተያየት አመሰግናለሁ፤ ስለዚህ ጉዳይ ሌሎች ሰዎች ያላቸውን አስተያየት ደግሞ እንስማ። እስኪ ጽዮን ስለዚህ ጉዳይ ምን ትያለሽ?»
9. ውይይቱን በምዕራፉ ርእስ ላይ የተወሰነ ለማድረግ ሞክሪ። ውይይቱ ከርእስ ከወጣ ሴቶችን ቀስ ብለሽ በምዕራፉ ላይ ወዳለው ርእስ መልሺያቸው።
10. ለጥያቄዎች ሁሉ መልስ መስጠት አልቻል ይሆናል ብለሽ አትጨነቁ። የመጽሐፍ ቅዱስ ጥናት ቡድን ለመምራት የግድ የሁሉንም ጥያቄ መልስ ማወቅ የለብሽም። አንድ ሰው ጥያቄ ቢጠይቅና አንቺ መልሱን ካላወቅሺው በቡድኑ ካሉት አባላት መመለስ የሚችል ሰው እንዳለ ጠይቁ። በኋላ ከቤተክርስቲያን ሽማግሌ ወይንም ከሌላ ሰው በመጠየቅ መልሱን ማግኘት ትችያለሽ።

የመጽሐፍ ቅዱስ ጥናት መጽሐፍን ለመጠቀም የሚያገለግል መመሪያ

1. ይህንን መጽሐፍ በኅብረት ለማጥናት ቀጣይ የሆነ ሳምንታዊ ጊዜ መድቢ። ለእያንዳንዱ የጥናት ጊዜ ከአንድ ተኩል እስከ ሁለት ሰዓት ያህል ለመመደብ አቅጂ። ይህ መጽሐፍ ዐሥር ምዕራፎች አሉት። ይሁን እንጂ ጥቂቶቹን ምዕራፎች በአንድ ሳምንት ለመጨረስ ስለማይቻል ከዐሥር ጊዜ በላይ መገናኘት ይኖርባችኋል።
2. እያንዳንዱ ሴት ይህንን የመጽሐፍ ቅዱስ ማጥኚያ መጽሐፍ በግል መግዛት ይኖርባታል። ምናልባት ለአንዳንዶቹ ሊያስቸግር ከቻለ ጥናቱ የሚጀምረው ከተወሰነ ሳምንት በኋላ መሆኑን በማስገንዘብ በየሳምንቱ አንድ አንድ ብር በማጠራቀም መጽሐፉን ለመግዛት የሚያቅዱበት ጊዜ እንዲኖራቸው አድርጊ። እያንዳንዱ ሴት የራሷ የሆነ መጽሐፍ ቢኖራት ጠቀሜታው የላቀ ነው።
3. በጥናቱ ውስጥ ለሚገኙ ሴቶች በየሳምንቱ የሚሠራ የቤት ሥራ እንዳለ ግልጽ አድርጊ። በኅብረት ተሰብስበው ምዕራፉን ከመወያየታቸው በፊት ሁሉም በግላቸው ማንበብና ለጥያቄዎች መልስ መጻፍ ይኖርባቸዋል። ይህም ለሴትየዋ ጠቀሜታ

አለው። ምክንያቱም መጽሐፍ ቅዱስን ለማንበብና ያነበቡትን ከሕይወታቸው ጋር ለማዛመድ ስለሚጠቅም ነው። በዚህ የጥናት መጽሐፍ በደንብ መጠቀም የሚችሉት ጊዜ ለጥተው የየላምንቱን የቤት ሥራ ሲሠሩ ነው።

4. የቤት ሥራቸውን ተግተው እንዲሠሩ በየላምንቱ ማስታወስ ይኖርብላል። በጣም አስፈላጊ ስለሆነ በግላቸው እንዲያነቡና እንዲያጠኑ ከማበረታታት አትቆጠቢ። ጊዜ ለማይኖራቸው ሴቶች ግን በየቀኑ ለዐሥራ አምስት ደቂቃ ምዕራፉን እያነበቡ ጥያቄ እንዲሠሩ አሳስቢያቸው። አብዛኛውን ጊዜ ሁሉንም ምዕራፍ በአንዴ ከማጥናት ጥቂት ደቂቃዎች በየቀኑ ማጥናት ቀለል ያለ ይሆናል።

5. ለእያንዳንዱ የጥናት ጊዜ ህያ ደቂቃ ያህል በማስቀረት በምንባቡ ውስጥ የተማሩትን እንዲወያዩና የጸሎት ርእስ እንዲለዋወጡ አድርጊ። አብዛኛውን ጊዜ ወደ ትንሽ ኅብረት በመከፋፈል ይህንን ማድረግ ጥሩ ነው። ምክንያቱም ሁሉም እንዲናገሩ ዕድል ስለሚሰጣቸው ነው። በትልቅ ኅብረት ግን በቂ ጊዜ ሳይኖር ይችላል ይሆናል። ምናልባትም በትልቅ ኅብረት መካከል አላባቸውን ለማቅረብ ይርበተበቱና ይጨነቁ ይሆናል።

ኅብረቱን ከሁለት እስከ ሦስት ባልበለጡ ሴቶች ከፋፍዬ። ቀጥለሽም የሚከተሉትን እንዲያደርጉ ንገሪያቸው።

ሀ. በእያንዳንዱ ምዕራፍ መጨረሻ የእኔ ምላሽ የሚል ክፍል አለ። ይህ ክፍል በእዚያ ምዕራፍ ውስጥ ምን እንዳጠኑ እንዲያስቡና ስላጠኑት እንዴት ምላሽ እንደሚሰጡና እንዲጸልዩ ይረዳቸዋል። በዚህ ክፍል ውስጥ የጻፉትን በትንሹ ኅብረታቸው ውስጥ እርስ በርሳቸው ይነጋገሩበት። ይህ በክርስትና ዕድገታቸው ውስጥ አንድዋ ለአንድዋ ትጸልይ ዘንድና አንዱ ሌላዋን ታጽናናት ዘንድ ነው።

ለ. እርስ በርሳቸው የጸሎት ርእስ እንዲለዋወጡ አድርጊ። እያንዳንዳቸውም በተቀበሉት የጸሎት ርእስ ላይ ሳምንቱን ሙሉ እንዲጸልዩ አበረታቹ።

6. ምሪትና ማስተዋልን ከእግዚአብሔር እንድትቀበሩ በየላምንቱ መጸለይ እንዳለብሽ አስታውሺ። እንዲሁም በኅብረቱ ውስጥ ለሚገኙ እኅቶች በሙሉ ጸልዩ። እግዚአብሔር ልባቸውንና ሕይወታቸውን እንዲለውጥ ጠይቂው፤ በዚህም እያንዳንዱ አባል በእውነተኛ ፍቅር እርስ በርሳቸው እንዲቀባበሉ ጸልዩ።

እግዚአብሔር ይባርክሽ ያበርታሽም።

ከዕንቁ የተመረጠች

መዝሙር 138(139)፡ 14ን በልብሽ አጥኚ።

«ግሩምና ድንቅ ሆኜ ተፈጥራአለሁና አመለግንሃለሁ፤ ሥራህ ግሩምና ድንቅ ነው፡ ነፍሴም እጅግ ታውቀዋለች።»

የዕንቁ ዋጋ

የለበሰው ጥቁር ስለሆነ ድቅድቅ ባለው ጨለማ እየተራመደ ወደ ቤት ሲያመራ ለማየት አዳጋች ነበር። ባለቤቶቹ በአከባቢው እንደሌሉ ያውቃል። ጠጋ ብሎ የመኝታ ቤቱን መስኮት በጥንቃቄ ከፈተውና ተንጠላጥሎ ወደ ውስጥ ገባ። የፈለገውን እስኪያገኝ ድረስ የጠረጴዛ መሳቢያዎቹን አተረግመሳቸው። የኋላ ኋላ በአልማዝና በውድ ዕንቁዎች የታጨቀውን ትንሽ ከረጢት አገኘ። ፖሊስ ቢይዘው ለረጅም ዓመታት በወህኒ እንደሚማቅቅ ያውቃል። ነገር ግን «ይህን የመሰለ ዕንቁ ካገኘሁ የፈለገው ይምጣ እንጂ . . .» ብሎ አሰበ። ከረጢቷን አጣጥፎ ጃኪቱ ውስጥ ከተታትና በገባበት መስኮት ዘሎ በመውጣት በጨለማው ውስጥ ተፈተለክ።

ለምንድን ነው የዕንቁዎች ዋጋ እንዲህ የተወደደው? ምናልባት በጣም ስለሚያምሩና እንደ ልብ ስለማይገኙ ይሆናል። በዓለም ዙሪያ የሚኖሩ ሰዎች ሁሉ ዕንቁዎችን ይፈልጋሉ። የጣት ቀለበት፣ የጆሮ ጌጥ፣ የአንገት ጌጥ አሠርተው ያደርጓቸዋል። እንዲሁም በነገሥታትና ንግሥቶች ዘውድ ላይ ያስቀምጧቸዋል። በአንዳንድ አገሮች ትንንሽ ዕንቁዎችን በግምባራቸው ላይ አልያም በዕምብርታቸው ላይ በማጣበቅ ያጌጡባቸዋል።

ዕንቁዎች በዓለም ዙሪያ ተፈላጊነት ስላላቸው በየአገሩ ዕንቁዎችን ሲያሳድዱ የሚኖሩ ሰዎች አሉ። ዕንቁዎችን ማግኘት ቀላል ሥራ አይደለም። ዛሬ በደቡብ አፍሪካ የማዕድን ጉድጓድ ቆፋሪዎች አንድ መጠነኛ ቀለበት ለመሥራት የሚያስችል ዕንቁ ለማግኘት 226,800 ኪሎ የሚመዝን ዓለትና ምናምን ዝቀው ማውጣት ይኖርባቸዋል።

በዓለማችን ዕንቁዎች በጣም ተፈላጊ ናቸው። የብሉይ ኪዳን በተጻፈበት ዘመን እንዲሁ በጣም ተፈላጊ ነበሩ በብሉይ ኪዳን ውስጥ «ውድ» ወይም «ዋጋው የላቀ» የሚለው ቃል ከ37 ጊዜ በላይ ተጠቅሷል። ከእነዚህ መሃል 22ቱ የተጠቀሱት ከዕንቁ ጋር ተያይዘው ነው።

የመጽሐፈ ምሳሌ 31ኛ ምዕራፍ «ከዕንቁ ስለምትበልጥ ሴት» ይነግረናል። እንደዚች ሴት መሆን የማይፈልግ ማንም የለም። ምሳሌ 31 የዚህችን ልባም ሴት ባሕርያትና መልካም ምሳሌ ሥዕል ይሰጠናል። በዚህ የጥናት መጽሐፍ እነዚህን መልካም ባሕርያትና ምግባሮች እየመረመርን በራሳችን ሕይወት እንዴት እንደምናዳብረው እናያለን።

ታሪካዊ ዳራውን መመልከት፤ ለምንና እንዴት እንደ ተጻፈ መረዳት

ምሳሌ 31 ለምንና እንዴት እንደ ተጻፈ ለማየት ትንሽ ጊዜ መውሰድ ያስፈልጋል። የምዕራፉ የመጀመሪያ ቁጥር ስለ ጸሐፊው ይናገራል።

«እናቱ እርሱን ያስተማረችበት የንጉሥ ልሙኤል ቃል።»

ይላል። ይህንን ቁጥር ስንመለከት ምዕራፉ የተጻፈው በንጉሥ ልሙኤል እንደሆነ እናያለን። እናቱ ስለሴቶች ያስተማረችውን እውነት አስፍሯል። ምንም እንኳን ስለ ንጉሥ ልሙኤል ጠለቅ ያለ መረጃ ባይኖረንም እናቱ ግን በልጇ ላይ ተጽዕኖ እንዳሳደረችበት ግልጽ ነው። የንጉሥ ልሙኤል እናት እግዚአብሔርን የምትፈራ ሴት ስለነበረች ስለ ሴትነት የተናገረቻቸው ቃላት ከእግዚአብሔር የተሰጧት በመሆናቸው በመጽሐፍ ቅዱስ ውስጥ ተካትተዋል።

እግዚአብሔርን የምትፈራ ሴት ለመሆን ይህንን ምዕራፍ ማጥናት ከመጀመሪያ በፊት መጽሐፍ ቅዱስ ስለ ሴትነታችንና ከእግዚአብሔር ጋር ስላለን ጎብረት የሚናገረውን በቅድሚያ እንመልከት።

አንቺ ማን ነሽ?

አንቺ ማን ነሽ? በዚህች ዓለም እንዴት ልትኖሪ ቻልሽ? ከሕይወትሽ ጀርባ አንድ መተግበር ያለበት ዕቅድ ይኖር ይሆን? እስኪ መጽሐፍ ቅዱስ ስለእነዚህ ጥያቄዎች ምን እንደሚል እንመልከት።

መዝሙር 138(139)፡13-16 አንብቢና ቀጥለው ለቀረቡት ጥያቄዎች መልስ ጻፈ።

እንዴት ነው የተፈጠርኸውና የተሠራኸው?

ቁጥር 14 ላይ «ግሩምና ድንቅ ሆነሽ» እንደተፈጠርኸ ይናገራል። ይሄ ምን ማለት ይመስልሻል?

እግዚአብሔር ለሕይወትሽ ዕቅድ አለው?

ይህ ዕቅድ ሙሉ ሕይወትሽን ያካትታል ወይስ ከሕይወትሽ የተወሰኑትን ጊዜያት ብቻ ነው? (ቁ:16)

አንቺ ዋጋ አለሽ

ከተመለከትነው የመጽሐፍ ቅዱስ ቃል እንዳየሽው ለእግዚአብሔር የተለየሽ ሰው ነሽ። ግሩምና ድንቅ አድርጎ ፈጥሮቸዋል። ስለዚህም በእርሱ ፊት ትልቅ ዋጋ አለሽ።

በእግዚአብሔር ዓይን ያለን ዋጋና ዓለም ሰዎችን የምትገምትበት ዋጋ ይለያያል። በዓለም ውስጥ አንድን ሴት ትልቅ ዋጋ ከሚያሰጧት ነገሮች ጥቂቶቹ ምን ምን ናቸው?

በኢትዮጵያ ሴቶች ዋጋ እንዳላቸው ያስባሉ ወይስ ራሳቸውን ዋጋ ቢስ እንደሆኑ አድርገው ያስባሉ?

ለምን እንደዚህ ያስባሉ?

ዓለም የሴቶችን ማንነት የምትለካው ውጫዊ ማንነታቸውን አይታ ነው። ውበት፣ ሀብት፣ መከናወን፣ ችሎታ - ዓለም የሰውን ማንነት ከምትመዝንባቸው መንገዶች እንዳንዶቹ ናቸው። እግዚአብሔር ግን እኛን የሚያይበት የተለየ መንገድ አለው። ሰው የማያየውን ያያል። ወደፊት ሊወጣ የሚችል የእርሱን ውበት ነጸብራቅ በእኛ ውስጥ ያያል።

አንዳንዶቻችን አፈጣጠራችን በዓለም ዓይን ተቀባይነት አያሰጠንም። ምናልባት የአካል ጉዳተኛ እንሆናለን። ወይም ጠበብን አንሆን ይሆናል። አለያም ቆንጆ አይደለንም እንበል። እግዚአብሔር ግን ውጫዊ ማንነታችንን አያይም። እግዚአብሔር ከዚያ ያለፈን ነገር ያያል።

ቆንጆ ሥዕል ግድግዳ ላይ ተሰቅሎ ስታዩ ትኩረትሽ በምን ላይ ይሆናል? - በሥዕሉ ላይ ወይስ በሥዕሉ ዙሪያ ባለው ፍሬም? እርግጥ ነው የምታተኩረው ሥዕሉ ላይ ነው። ምክንያቱም ጠቃሚው ክፍል ያ ነውና። ውጫዊ አካላችን ልክ እግዚአብሔር እኛን እንደ ገለጠበት የምስሉ ፍሬም ነው። የእኛ ሕይወት ልክ እግዚአብሔር እንደ ሠራው ሥዕል ነው።

ምንም እንኳን ፍጹም የሆነሽ ባይመስልሽም እግዚአብሔር እንደፈጠረሽና እንደሚወድሽ አስታውሽ። ከመወለድሽ በፊት ስለ አንቺ ያውቃል። መጽሐፍ ቅዱስ እንደሚነግረን እግዚአብሔር እኛን ዓለም ሳይፈጠር በፊት ያውቀናል። ኤፌ.1:4ን አንብቢ። ለእግዚአብሔር ከቀይ ዕንቁ ይልቅ የተመረጥን ነን / ዋጋ አለን/።

መጽሐፍ ቅዱስ የሚለውን በማየት የእግዚአብሔርን ጥልቅ ፍቅር የበለጠ ልንረዳ እንችላለን። የሚከተሉትን ጥቅሶች አንብቢና ስለ እግዚአብሔር ፍቅር የሚናገሩትን ጻፈ፡-

መዝ.33(34):18

ኢሳ.40:11

ኢሳ.49:15-16

ሮሜ.8:35-39

እግዚአብሔር እንደሚወደን አረጋግጧል

እግዚአብሔር እንደሚወደን እንዴት አናውቃለን? እርሱ ስላለ ብቻ? አይደለም። ይህንን የምናውቀው እግዚአብሔር እኛን እንደሚወደን ስለተናገረ ብቻ ሳይሆን - እኛን መውደዱን ለመግለጽ አንድያ ልጁን ልኮ በመስቀል ላይ ስለሞተልን ነው። ዮሐ.1:1-4ንና 1:14ን አንብቢ። ቁጥር 14 እንደሚነግረን ዮሐንስ «ቃል» እያለ የሚጠራው ኢየሱስ ክርስቶስ ወደ ምድር መጥቶ በመካከላችን ኖረ። ዮሐ. 1:1-4ና 1:14 ስለ ኢየሱስ ክርስቶስ (ቃል) ምን ይናገራል? በእነዚህ ቁጥሮች ስለ ጌታ ኢየሱስ የተነገሩትን ዘርዝሪ /ቢያንስ ቢያንስ 7 ነገሮችን ለማግኘት ሞክሪ)።

እነዚህ እና በመጽሐፍ ቅዱስ የሚገኙ ሌሎች ብዙ ጥቅሶች ኢየሱስ አምላክ እንደሆነ ይነግሩናል። ከዘመናት በፊት ይኖር እንደነበር በግልጽ ለፍሯል። እንዲሁም ኢየሱስ ወደ ምድር እንደመጣና በመካከላችን እንደኖረ ይነግሩናል። ለምን ይህን አደረገ? ዮሐ. 10:10ን አንብቢና ወደ ምድር የመጣበትን ዓላማ ጻፈ፡-

ኢየሱስ «ሕይወት እንዲሆንላችሁ . . . » ሲል ምን ማለቱ ነው? እኛ ሕይወት የለንምን? እንበላለን? እንሄዳለን? እንተነፍሳለን - ታዲያ ሕይወት ማለት ይህ አይደለም? ኢየሱስ የሚናገረው ስለ አካላዊ ሕይወት ሳይሆን ስለ መንፈሳዊ ሕይወት ነበር። ምንም እንኳን በአካል ብቻኖርም (እንኖራለን፣ እንተነፍሳለን) ያለ እግዚአብሔር በመንፈሳችን ሙታን እንደሆንን ኢየሱስ ያውቅ ነበር። መጽሐፍ ቅዱስ እንደሚያስተምረው በመንፈስ የሞትንበት ምክንያት በኃጢአታችን ነው።

ሮሜ 3:23ን አንብቢ። በዚህ ጥቅስ መሠረት ኃጢአትን የሠራ ማን ነው?

አንቺ ኃጢአት ሠርተሻል?

በዚህ ጥቅስ መሠረት የኃጢአት ውጤት ምንድን ነው?

ኃጢአት ስለሠራን የኃጢአትን ዋጋ እንከፍላለን። ያ ቅጣት ምንድን ነው? ሮሜ 6:23ን አንብብሽ ስለ ኃጢአት ዋጋ ምን ምን መከፈል እንዳለበት ጻፈ፡-

እንዳነበብሽው የኃጢአት ደመወዝ ሞት ነው። ይህ ማለት ሁላችንም በኃጢአታችን ምክንያት በመንፈሳችን ሙታን ነን። መንፈሳዊ ሞት ማለት ከእግዚአብሔር ጋር ያለን ኅብረት ተቋርጧል ማለት ነው (በዚህም የእግዚአብሔር ክብር ነድሎአል)። ወደ እግዚአብሔር በራሳችን ጥረት ልንደርስ ስለማንችል ከኃጢአት መቼም ቢሆን ነፃ መሆን አንችልም።

ነገር ግን ያው ጥቅስ (ሮሜ 6:23) እግዚአብሔር ለእኛ ስላለው ነፃ ስጦታ ይናገራል።

የእግዚአብሔር ነፃ ስጦታ ምንድን ነው? _____

ስጦታው የመጣው በማን በኩል ነው? _____

ሮሜ 5:8ን ና 1ኛ ጴጥ. 3:18ን አንብቢ። ወደ እግዚአብሔር በመምጣት የዘላለም ሕይወት እንድናገኝ ኢየሱስ ምን አደረገ?

ሮሜ 10:9-13ን ና ዮሐ. 3:16ን አንብቢ። የዘላለም ሕይወት ለማግኘት ምን ማድረግ አለብኝ?

ከእግዚአብሔር ጋር ኅብረት እንዲኖርሽና የዘላለም ሕይወት እንድታገኝ ክርስቶስ ኢየሱስን ወደ ሕይወትሽ በመጋበዝ መቀበል እንዳለብሽ መጽሐፍ ቅዱስ ያስተምራል (ዮሐ. 1:12)። ኢየሱስ አምላክ እንደሆነና ስለ ኃጢአትሽ እንደሞተ ማመን ብቻ በቂ አይደለም። መጽሐፍ ቅዱስ እንደሚል አጋንንትም ይህንን ያምናሉ (ያዕ.2:19)።

ራሷን አሟት ወደ አንድ ሐኪም ስለሄደች ሴት አንድ ታሪክ ይነገራል። ሐኪሙ ከበሽታዋ እንደሚያድናት በመግለጽ መድኃኒቱን ሰጣት። ሴትየዋም መድኃኒቱ እንደሚፈውላት አመነች። ስለዚህም መድኃኒቱን ወስዳ በቤቷ ካለ መደርደሪያ ላይ አስቀመጠችው። መድኃኒቱንም እያየች እንዲህ አለች። «መድኃኒቱ ከራስ ምታቴ እንደሚያሸለኝ አምናለሁ» ነገር ግን መድኃኒቱን አልዋጠችም።

ራስ ምታቷ ሊፈወስ ይችላልን? ፈጽሞ አይችልም። ራስ ምታቷ እንዲለቅቃት መድኃኒቱን መዋጥ አለባት።

ልክ እንደዚሁ ኢየሱስ አምላክ እንደሆነ ማወቁ ብቻ በቂ አይደለም። ኢየሱስ ክርስቶስን ወደ ሕይወትሽ በመጋበዝ የኃጢአት ይቅርታንና የዘላለም ሕይወት ስጦታን ልትቀበዩ ያስፈልጋል። የዘላለም ሕይወት ለማግኘት የሚከተሉትን መፈጸም አለብሽ፡-

1. ኃጢአተኛ እንደሆንሽና የኢየሱስ ምሕረት እንደሚያስፈልግሽ እመኘ።
2. ስለ ኃጢአትሽ ይቅርታ በመጠየቅ ከኃጢአት ጎዳና ለመመለስ ፈቃደኛ ሁኚ።

3. ኢየሱስ ክርስቶስ ስለ አንቺ ኃጢአት በመስቀል ላይ እንደሞተና ከመቃብር እንደተነሣ እመኚ።

4. በጸሎት ጌታ ኢየሱስ ወደ ሕይወትሽ እንዲገባ ጋብዝው።

ይህን አድርገሽ ታውቂያለሽ? እስከ ዛሬ ጌታን ካልተቀበልሽ አሁን በእምነትና በጸሎት ልታደርገው ትችያለሽ። ጸሎትሽ የግድ የተወሳሰበ መሆን የለበትም። ግን እውነተኛ መሆን አለበት። ቀጥሎ ኢየሱስን ወደ ሕይወትሽ መጋበዝ የምትችዱበት ጸሎት ቀርቦልሻል።

እንዲህ ጸልዩ።

«እግዚአብሔር ሆይ፡- እኔ ኃጢአተኛ ነኝ። ልጅህ ኢየሱስ ክርስቶስ በመስቀል ሞቶ የኃጢአቴን ዋጋ ከፍሎአል። ስለዚህም አመሰግንሃለሁ። ዛሬ በዚህች ቀን ጌታ ኢየሱስን እንደ አዳኚና እንደ መድኃኒቴ እቀበለዋለሁ። በምሕረትህ ተቀበለኝ። ከአሁን ጀምሮ እንደ ፈቃድህ እንድኖር እርዳኝ። አሜን።»

ጌታ ኢየሱስን ወደ ሕይወትሽ ጋብዘሽው የማታውቁ ከሆነ አሁን ልትፈጽሟው ትችያለሽ። ኢየሱስ ስለሚወድሽ ሕይወቱን ስለአንቺ አሳልፎ ሰጠ። የምታበሪ ዕንቁ ትሆኚ ዘንድ ከአንቺ ጋር ኅብረቱን ማጠናከር ይፈልጋል። ኢየሱስ የሕይወትሽ ጌታ ከሆነ የዘላለም ስጦታ አለሽ።

1ኛ ዮሐ. 5:12-13ን አንብቢ። ጌታ ኢየሱስን ከተቀበልሽ አሁን ምን አለሽ?

ዋጋሽን ግልጽ ማድረግ

ዕንቁ ፍለጋ ጉድጓድ ይቆፍር ስለ ነበር አንድ ሰው የሚነገር ታሪክ አለ። ሲቆፍር ትንንሽ ባልጩቶችን አገኘ። ቆሻሻ ስለነበሩ ይወረውራቸው ነበር። ሌላ ሰው መጣና የሚወረወሩትን ባልጩቶች አየ። አንሥቶ በጥንቃቄ ይመለከታቸው ጀመር - በዚህም ተራ ባልጩቶች እንዳልሆኑ ተገነዘበ - ዕንቁዎች ነበሩ! በጥንቃቄ ያጥባቸውና በሥርዓት በመቆራረጥ ውበትን ይሰጣቸው ዘንድ ወደ አንጥረኛ ወሰዳቸው። ዕንቁዎቹም ብዙ ዋጋ በማውጣታቸው ሰውየው የናጠጠ ሀብታም ሆነ።

ከላይ ከተጠቀሰው ታሪክ እንደምታዩው ዕንቁዎች አንዳንዴ ዋጋ ያላቸው አይመስሉም። እውነት ነው አንዳንዴ ዕንቁ ተራ ባልጩት ይመስላል። ነገር ግን ከተጠራረገና ውበቱ ይገለጥ ዘንድ እንደሚገባው

ከተቆራረጠ በጣም ውብና ዋጋ ያለው ይሆናል። ልክ እንደዚሁ እግዚአብሔር እንዲጠራርገን፣ እንደሚገባ እንዲቀርጽንና ከመጀመሪያ ጀምሮ በውስጣችን ያለውን ውበት እንዲፈነጥቅልን ለእግዚአብሔር መፍቀድ ይኖርብናል።

ፊልጵ. 1:6ን አንብቢ። እግዚአብሔር በእኛ የጀመረው ምን ዓይነት ሥራ ነው?

የሚፈጽመው ምንድን ነው?

እግዚአብሔር በአንቺ የጀመረውን መልካም ሥራ እንደሚፈጽመው ቃል ገብቷል። እግዚአብሔር ለሕይወትሽ ቃል ገብቷል። ለለዚህም ምክንያት በየደቂቃውና በየቀኑ ሊመራሽ ይጠበቅሻል። አንዳንዴ የራሳችንን ወይም የሌሎችን ዋጋ መገንዘብ ያቅተናል። የፈጠረን እግዚአብሔር ግን ከውጫዊ ማንነታችን በላይ እውነተኛ ውበታችንንና ዋጋችንን ያውቃል።

እግዚአብሔር ቅዱስ ቃሉ የሆነውን መጽሐፍ ቅዱስን ሰጥቶናል። በዚህም እርሱን በተሻለ መጠን እንድናውቅና እንዴት መኖር እንዳለብን እንዲረዳን ይፈልጋል። ይህ የመጽሐፍ ቅዱስ ጥናት መጽሐፍ ስለ ራሳችን ማንነት የእግዚአብሔር ቃል የሚናገረውን ሳይሸፋፍን ያሳያል። እግዚአብሔር ሕይወታችንን በመቅረጽ ጠቃሚነታችንና ውስጣዊ ውበታችንን እንዲያጎላው ለእግዚአብሔር ፈቃድን ስለ መስጠት ያስተምረናል።

የእኔ ምላሽ

ጊዜ በመውሰድ ዋጋ ይሰጣሉ ብለሽ የምታስቢያቸውን መመዘኛዎች ጻፊ - ምናልባት መልክ ይሆን? ሥራ የማቀላጠፍ ችሎታ? ልጆችሽ ወይም ባልሽ? ገንዘብና ንብረትሽ? ጓደኞችሽ? ነፃ አገልግሎትሽ ወይስ የሕይወት ምስክርነትሽ? ወይስ የማንነት መመዘኛሽ የፈጠረሽና የሚወድሽ አምላክ ስለ አንቺ መጥቶ በመሞቱ ላይ ነው?

ስለ ራስሽ የሚያበላጩሽ ነገሮች ምን ምን ናቸው?

ማንነትሽን በእግዚአብሔር ዓይን በማየትሽ ስለ እነዚህ ነገሮች የሚኖርሽ አስተያየት እንዴት ሊለወጥ ይችላል?

ጥልቅና ታላቅ የሆነው እግዚአብሔር ለአንቺ ያለውን ፍቅር በእውነት መረዳት እንድትችሉ እንዲረዳሽ ጠይቂው። ያ እግዚአብሔር ለአንቺ ስላለው ፍቅር ያጠናቫቸውን ጥቅሶች የራስሽን ስም በመጨመር ዳፊያቸው። (ለምሳሌ «ራሔልን እንደ እርኻ ያሰማራል፤ ራሔልን በክንዱ ሰብስቦ በብብቱ ይሸከማል. . . »)። እነዚህን ጥቅሶች በማሰላሰል እግዚአብሔር ስለሚወድሽና በእርሱ ዘንድ ትልቅ ዋጋ ስላለሽ አመስግኚው።

ኢሳ. 40:11

ዮሐ. 3:16

በእግዚአብሔር ጸጋ ትኖራለች

ኤፌሶን 2:8-9ን በልብሽ አጥኚ

«ጸጋው በእምነት አድናችኋልና፤ ይህም የእግዚአብሔር ስጦታ ነው እንጂ ከእናንተ አይደለም፤ ማንም እንዳይመካ ከሥራ አይደለም።»

በጸጋ ብቻ

አንድ ትንሽ ልጅ አንድ ነገር ለማድረግ እየታገለ ነበር። ሣር በሞላበት ሜዳ ላይ አገንብሶ የጫማውን ማሰሪያ በመያዝ ወደ ላይ መሳብ ጀመረ። ይታገል ይታገልና ቢደክመው ለትንሽ ጊዜ ያርፋል። ከትንሽ ዕረፍት በኋላ እንደገና ያንኑ ደግሞ ያደርጋል። ዝም ብላ ስታየው የነበረችው እናቱ ከቤት ወጥታ ልጇ ወደ ነበረበት ሜዳ አመራች።

«ምን እያደረግህ ነው ልጅ? የሆነ ነገር ለማድረግ ስትታገል አየሁህ። ምን ልትሠራ ፈልገህ ነው?» አለችው። ልጇም መለሰ «ጠንካራ እንደሆንኩ አውቃለሁ። ታላቅ እህቴን መሸከም እችላለሁ። ስለዚህ የጫማ ማሰሪያዎቼን በመሳብ ራሴን ወደ ላይ ከፍ አድርጌ ለማንሣት እየሞከርኩ ነው። ግን ለምንድን ነው ያቃተኝ? ከብደቴ እኮ ከእህቴ ያንሣል። ግን ራሴን ማንሣት አልቻልኩም!» አላት።

የጫማውን ማሰሪያ በመሳብ ራሱን ለማንሣት ስለሞከረው ልጅ ስናስብ እንስቃለን። «ምን ነኩት ነው?» ብለን እናስባለን። ትንሹ ልጅ ራሱን ማንሣት የሚችል መስሎት ነበር። በሞኝነቱም እንስቃለን።

ነገር ግን እንደዚህ ዓይነቱን የማይቻል ሥራ በሞኝነት ለመሥራት የሚጥሩ ሕፃናት ብቻ አይደሉም። አዋቂዎችም እንዲህ ዓይነቱን ሥራ ልንሠራ ቢዳዳን ይታያል። እንደ ልጁ በጫማችን ማሰሪያ ራሳችንን ለማንሣት እንሞከር ይሆናል። ነገር ግን ፈጽሞ የማይቻልን ነገር ልናከናውን እንጥራለን- ለምሳሌ በራሳችን ብርታት መንግሥተ ሰማይ ለመግባት እንሞከራለን። «ጥሩ ሕይወት ከኖርኩ፣ ቤተ ክርስቲያን ከሄድኩ፣ ያለኝን ለችግረኞች ካካፈልኩ፣ ካልሰረቅሁ፣ ካላማሁና ካልዋሸሁ መንግሥተ ሰማይ ስተት ብዬ እገባለሁ» ብለን እናስባለን።

እነዚህን ነገሮች አስበሻቸው ታውቂያለሽ? ልክ እንደዚህ የሚያስቡ ሰዎችን ታውቂያለሽ? መጽሐፍ ቅዱስ በራሳችን መልካም ሥራ መንግሥተ ሰማይ መግባት እንደማንችል ይነግረናል። ይሄ ማለት ልክ እንደ ሕፃኑ ልጅ ራሳችንን በጫማችን ማሰሪያ ለማንሣት እንደመታገል

ነው። ፈጽሞ ሊሆን አይችልም። ገላትያ 3:1-3 በራሳችን ሥራ ደኅንነታችንን እንደምናገኝ ማመን ሞኝነት እንደሆነ ይናገራል።

በጸጋ ድናለች

ኤፌ.2:8-9ን በጥንቃቄ አንብቢ። እነዚህ ጥቅሶች እንደሚሉት እንዴት ነው የዳንነው? አድናክችኋል።

በአዲስ ኪዳን ብቻ «ጸጋ» የሚለው ቃል 123 ጊዜ ተጠቅሷል። ስለ እግዚአብሔር ጸጋ በቤተ ክርስቲያን ሲሰበክ እንሰማለን። እግዚአብሔር ጸጋውን ስለ ሰጠንም እናመሰግናለን። ከዚያም አልፈን ልጆቻችንን «ጸጋ፣ ጸጋነሽ. . . » ብለን እንጠራቸዋለን። ግን ጸጋ ምንድን ነው? ምን ማለት እንደሆነ በእውነት ተረድተናል? ቀጥሎ ባለው ክፍት ቦታ ላይ ጸጋ ምን ማለት እንደሚመስልሽ በዝርዝር ጻፈሁ።

የማይነገር ስጦታ ተቀብለሽ ታውቂያለሽ? ብዙዎቻችን መልካም ነገር ስላደረግን ስጦታ ተቀብለን እናውቃለን። ለምሳሌ ቤተሰቦቻችን በትምህርት ስላላየነው ትጋት ከረሜላ ወይም ገንዘብ ቢጤ ሰጥተውን ይሆናል። ወይም ደግሞ አንድን ሥራ በሚገባ በማከናወናችን ሽልማት ተቀብለን ይሆናል። ነገር ግን ምንም ሳታደርግ ፍጹም የማይገባሽ ስጦታ ተሰጥቶሽ ያውቃል?

ትዕግሥት በአንድ ድርጅት ውስጥ ትሠራለች። ጥሩ ሠራተኛ አልነበረችም። ሁልጊዜ ዘግይታ ትመጣለች። በዚያ ላይ ደግሞ ሰነፍ ስለሆነች ምንም አትሠራም። ጥንቁቅ ስላልሆነች ብዙ ጥፋቶችን ትፈጽማለች። የምሳ ሰዓቷ አንድ ሰዓት ብቻ ቢሆንም የሚያየች የለም ብላ ስለምታሰብ የምሳ ጊዜዋን ታስረዝማለች። እንዲያውም አንዳንዴ ሰው ሳያያት ከገንዘብ ያዥዋ ገንዘብ ትሠርቃለች። አንድ ቀን አሠሪዋ ወደ እርሷ መጣች። በጣም የሚያምርና ውድ የሆነ ስጦታን ለትዕግስት አመጣችላት። ትዕግሥትም «ለምንድን ነው የህን የምታደርገው እኔ ጥሩ ሠራተኛ አይደለሁም። ይህ ስጦታም አይገባኝም» አለች። አሠሪዋ ግን ፈገግ ብላ የትዕግሥትን ዓይኖች እየተመለከተች «ስለ አንቺ ሁሉንም አውቃለሁ። ጠንክረሽ እንደማትሠራ አውቃለሁ። ዘግይተሽ እንደምትመጪና ለምሳ ወጥተሽ ሰዓት እንደምታሳልፈም አውቃለሁ። ግን ስለምወድሽ ይህን ስጦታ ልሰጥሽ ወደድኩ» አለችት።

«ጸጋ» ለሚለው ቃል ለምሳሌ የሚሆነን ይህ ነው። ጸጋ ማለት ለማይገባው ሰው ስጦታን መስጠት ማለት ነው። ያልለፉበትን ስጦታ መስጠት ማለት ነው። መጽሐፍ ቅዱስ ስለ እግዚአብሔር ጸጋ ሲናገር የማይገባንንና ያልለፉንበትን ስጦታ በነፃ ሰጠን ማለቱ ነው። ይህም ስጦታ ደኅንነታችን (የዘላለም ሕይወት) ነው።

የእግዚአብሔርን ጸጋ መረዳት

ኤፌሶን 2:8 እንደሚለው «የዳንነው በጸጋ ነው»። እስኪ ቀድሞ ጸጋ ምን ማለት እንደሆነ የጻፍሽውን ተመልከቺ። ትክክል ነበርሽ? ካልሆንሽ ቀጥሎ ባለው ባዶ ቦታ ጸጋ ምን ማለት እንደሆነ ጻፈ፡-

ክርስቲያን እንደ መሆናችን የእግዚአብሔርን ጸጋ በጥልቀት መረዳት አጅግ ጠቃሚ ነው። ብዙ ክርስቲያኖች የእግዚአብሔር ጸጋ ምን እንደሆነ ሙሉ መረዳት የላቸውም። ደኅንነታችን ያልለፉንበትና በነፃ የሚገኝ እንደሆነ አይረዱም ወይም አያምኑም። እነዚህ ክርስቲያኖች ጥሩ ሥራ ካልሠሩ ደኅንነታቸውን የሚያጡ ስለሚመስላቸው ይፈራሉ።

ስለ ደኅንነታቸው ኃላፊዎቹ ራሳቸው እንደሆኑ ይገምታሉ። የእግዚአብሔር ልጆች ተብለው እንዲጠሩ ሥልጣንን የሰጣቸውና መንግሥተ ሰማይ እንዲገቡ የሚያበቃቸው መልካም ሥራቸው እንደሆነ ያምናሉ። እነዚህ ክርስቲያኖች ልክ ራሱን በጫማው ማሠሪያ ለማንሣት እንደሞከረው ሕፃን ናቸው። ራሳቸውን በራሳቸው ማዳን እንደማይችሉ ያልተገነዘቡ «ሞቾች» ናቸው።

ኤፌሶን 2:8-9ን እንደገና ተመልከቺ። ቁጥር 9 ስለ መልካም ሥራ ምን ይናገራል?

ይህ ጥቅስ ግልጽ እንዳደረገው መልካም ሥራችን ለደኅንነታችን መዋጮ አይደለም። ደኅንነትን ለማግኘት እምነታችንን በጌታ ኢየሱስ ክርስቶስ ላይ ብቻ ከማድረግና በእርሱ ጸጋ ከመታመን ውጭ የምናደርገው ምንም ነገር የለም።

ደኅንነትን የሚሰጠን እግዚአብሔር ነው። ገና ኃጢአተኞች ሳለን ሊወደን መረጠ። ከወደደን ከታላቅ ፍቅሩ የተነሣ ነፃ ስጦታ የሆነውን ጸጋውን ሰጠን። ይህን ስጦታ ለማግኘት የምንሠራው ሥራ የለም።

ማድረግ የሚገባን ቢኖር ጌታ ኢየሱስ ክርስቶስ ስለ ኃጢአታችን በእግዚአብሔር ጸጋ እንደ ሞተ በማመን ክርስቶስን በሕይወታችን ላይ ጌታ አድርገን መቀበል ብቻ ነው። ዮሐንስ 1:12ን እንብቢና የእግዚአብሔር ልጆች ለመሆን ምን ማድረግ እንደ አለብን? /ሁለት ነገሮች/ ጻፈ።

መልካም ሥራ

አንዳንድ ሰዎች እግዚአብሔር በሰማይ የእኛን ሕይወት የሚመዝንበት ሚዛን እንዳለው ያስባሉ። የምንሠራቸውን መልካምና መጥፎ ምግባሮች እየተከታተለ የሚመዘግብ ይመስላቸዋል። ከዚያ ሚዛኑን ያወጣል። በአንደኛው የሚዛን ጫፍ ላይ መልካሙን ሥራችንን በማስቀመጥ ኃጢአታችንን ደግሞ በሌላኛው ጫፍ ላይ ያኖረዋል። ከዚያም ራቅ ብሎ የትኛው ጎን እንደከበደ ያያል። ኃጢአታችን ከበጎ ሥራችን ከመዘነ ወደ መንግሥተ ሰማይ እንገባም ማለት ነው። ነገር ግን መልካሙ ሥራችን ከኃጢአታችን ከመዘነ ደኅንነትን ስለምናገኝ መንግሥተ ሰማይ እንገባለን።

እውን እግዚአብሔር እንዲህ ነው? ሕይወታችንን በመመዘን በሥራችን መዳን አለመዳናችንን ይወስናል? መጽሐፍ ቅዱስ በግልጽ እንዳስቀመጠው የእግዚአብሔር መንገድ ይህ አይደለም። እንዳነበብሽው ደኅንነታችን በሥራችን ላይ የተመሠረተ ሳይሆን የእግዚአብሔር ስጦታ ነው።

እሺ ከዳንን በኋላስ? ጥሩ ክርስቲያኖች ካልሆንን ደኅንነታችንን ልናጣ እንችላለን? አንዳንድ ክርስቲያኖች ምንም እንኳ ደኅንነታችን የእግዚአብሔር ስጦታ ቢሆንም ከዳንን በኋላ ጥሩ ሥራ ካልሠራን እግዚአብሔር አሳቡን በመቀየር የሰጠንን ነፃ ስጦታ መልሶ ይወስደዋል ብለው ያምናሉ። ይህ አስተሳሰብ ትክክል አይደለም። መጽሐፍ ቅዱስ እንደሚያስተምረው ለደኅንነታችን መሠረት መልካሙ ሥራችን እንዳልሆነ ሁሉ መልካም ምግባሮቻችን ደኅንነታችንን እንዳናጣ ዋስትና አይሆኑም። የዳንነው በእግዚአብሔር ጸጋ ነው። ያለስጋት ተጠብቀን የምንኖረውም በእግዚአብሔር ጸጋ ነው።

«በሕግ ሥራ ወይም ከእምነት ጋር በሆነ መስማት መንፈስን ተቀበላችሁ? እንዲህን የማታስተውሉ ናችሁ?»

በመንፈስ ጀምራችሁ አሁን በሥጋ ትፈጽማላችሁን?»
(ገላ. 3:2-3)።

ክርስቲያን ከሆንሽ ደኅንነትሽን የጀመርሽው ከመንፈስ ቅዱስ ጋር ነው። የዳንሽው የእግዚአብሔርን ሕግ ስለጠበቅሽ አይደለም ። ነገር ግን የእግዚአብሔር ጸጋ እምነትሽን በጌታ ኢየሱስ ላይ ስታደርግ መንፈስ ቅዱስን ሰጠሽ። ታዲያ ደኅንነታችንን በመንፈስ ቅዱስ ጀምረን በራሳችን ጥረት ልንጠብቀው ይገባናል? የእግዚአብሔር ቃል ይህንን «ሞኝነት» ይለዋል። ደኅንነታችንን በራሳችን ጥረት እንደማናገኝ ሁሉ በራሳችን ኃይል ደኅንነታችንን ልናቃናና ልንጠብቀው እንችልም።

መታዘዝ ፍቅራችንን ያሳያል

ደኅንነታችንን የሚሰጠን ወይም ደኅንነታችንን ከማጣት የሚጠብቀን እግዚአብሔርን መታዘዛችን አይደለም። ነገር ግን መታዘዝ ለክርስትና ሕይወት እጅግ ጠቃሚ ነው። መታዘዛችን ከእግዚአብሔር ጋር ኅብረት እንዳለንና እንደምንወደው ያስረግጣል።

ኢየሱስን ትወጃዋለሽ? የአንቺን ኃጢአት ዋጋ ለመክፈል ሲል ጌታ ኢየሱስ በመስቀል ላይ አስቃቂ ሞትን ሞተ። በጣም ይወድሻል፣ ያጽናናሻል፣ ያበረታሻል፣ ጉዳትሽ ይገባዋል፣ ስትፈተኚ ይረዳሻል፣ የሚያስፈልግሽን ያዘጋጃል። በዘመንሽ ሁሉ ሊኖሩሽ ከሚችሉ ወዳጆች ምርጡ ጌታ ነው። ኢየሱስን ትወጃዋለሽ?

ከኢየሱስ ጋር እውነተኛ ኅብረት ካለሽ፣ በእርሱ ካመንሽና በልብሽ ከተቀበልሽው ለእርሱ ጠሊቅ ፍቅር ይኖርሻል። ለእርሱ ያለሽን ፍቅር ደግሞ ቃሉን በመታዘዝ ታላይዋለሽ። መታዘዛችን በኢየሱስ ዘንድ ተቀባይነትን ለማግኘት ወይም እንዲወደን ለማድረግ አይደለም። ኢየሱስ ቀድሞውኑ ወድዶናልና ተቀብሎናል። መታዘዛችን ላላየን ፍቅር ምላሽ ነው።

ሰው አፍቅረሽ ታውቂያለሽ? ጥላሁን የተባለ ኅልማሳ ያገባች አስቴር የምትባል ቤት ነበረች። ጥላሁን አስቴርን በጣም ስለሚወዳት ጥሩ አድርጎ ይንከባከባት ነበር። የሚያስፈልጋትን በማሟላት በተቻለው መጠን ጥሩና አፍቃሪ ባል ለመሆን ሞክረ። ጥላሁን ስለወደዳት አስቴርም መልሳ በማፍቀር ምላሽን ሰጠችው። ደስ ያሰኝታል ብላ ያሰበቻቸውን ሁሉ አደረገች። የሚወደውን ምግብ አዘጋጅቶለት። ንጹሕ ቤት ስለሚወድ ቤቱን አጸዳች። ጸጉሯን እርሱ በሚወደው መልኩ ተሠራች። አስቴር ስትዘምር መስማት ጥላሁንን ስለሚያስደስተው ሥራዋን ስትሠራ ትዘምር ነበር። እነዚህን ነገሮች

ሁሉ ያደረገችው ለምንድን ነው? ምክንያቱም ጥላሁን ላሳያት ፍቅር ምላሽ ለመስጠት ነው። እርሱ ስለወደዳትና እርሷም ስለወደደችው ላሳያት ፍቅር ደስ የሚያሰኘውን በማድረግ ምላሽ ሰጠች።

ልክ እንደዚሁ ኢየሱስ ስላሳየን ፍቅር መልሰን እርሱን በማፍቀር ምላሽ ልንሰጥ ይገባናል። ኢየሱስን ትወጂዋለሽ? ዮሐ. 14:15ን እና 21ን አንብቢ። ኢየሱስን በእውነት የምትወጂው ከሆነ ምን ታደርጊያለሽ?

ኢየሱስን ከወደድነው የሚያስደስቱትን ነገሮች ለማድረግ እንፈልጋለን። እግዚአብሔርን የሚያስደስተው ምንድን ነው? የሚከተሉትን ጥቅሶች አንብቢና እግዚአብሔርን የሚያስደስቱትን አራት ነገሮች ጻፈ፡-

ቆላ. 1:10-12

እግዚአብሔርን ለማስደሰት ማድረግ ከሚገቡን ነገሮች መካከል ይህ ጥቅስ የሚለንን አንዱን እንመልከት። መልካም ሥራ በመሥራት ፍሬ ማፍራት አለብን። መልካም ሥራ የምንሠራው ግን ደኅንነታችንን ለማግኘት ሳይሆን ደኅንነትን ስላገኘንና የወደደንን አምላካችንን ለማስደሰት ነው። እግዚአብሔር እኛን መውደዱን መቼም አያቆምም። አዲሱ ተፈጥሮአችን

ለእግዚአብሔር የምንታዘዝበት ሌላ ምክንያት አለ። እግዚአብሔር በውስጣችን ከሠራው ሥራ የተነሣ ታዛዥነት የምላበት ሕይወት መኖር አለብን። ክርስቲያን ስትሆኑ አስደናቂ ነገር ተከናውኗል። 2ኛ ቆሮ. 5:17ን አንብበሽ ይህን አስደናቂ ነገር ጻፈ፡-

አዲስ ፍጥረት ነሽ ማለት ነው! አሮጌው አልፎአል። እነሆ አዲሱ መጥቶአል። ኢየሱስን ወደ ሕይወትሽ ከጋበዝሽው እግዚአብሔር በጸጋው አስደናቂ ነገርን አድርጓል። አባጫጓሬ ቢራቢሮ ሲሆን አይተሽ ታውቂያለሽ? አስቀያሚው አባጫጓሬ ራሱን በቅርፊት ውስጥ ጠቅልሎ ያኖራል። ምናልባት ለረጅም ቀናት ወይም ሳምንታት በዚያ ውስጥ

ይቆያል። አንድ ቀን ቅርፊቱ መሠነጣጠቅ ይጀምራል። ያኔ አስቀያሚ አባጪነሬ ሆኖ ሳይሆን የሚያምር ቢራቢሮ ይሆናል። አባጪነሬው ፍጹም ልዩ ወደ ሆነ ፍጥረት ተቀይሯል። ልክ እንደ አዲስ ፍጥረት።

ይህ አባጪነሬ ከዛሬ ጀምሮ ቢራቢሮ እንደሆነ ባይገነዘብ ምን የሚሆን ይመስልሃል? ከንፎቹን ዘርግቶ በመብረር ፈንታ መሬት ለመሬት ቢንፋዋቀቅ ምን ትያለሽ? የተለወጠው ቢራቢሮ በአየር ላይ ከቦታ ቦታ ባይበርና ከአበባ ወደ ሌላ አበባ ባይንሳፈፍ እንዲያውም ጭራሽ መለወጡን ባይረዳ እንዴት የሚያሳዝን ነገር ነው? አንዳንዴ ከርስቲያኖችም መለወጡን ያለውቀውን ቢራቢሮ ይመስላሉ። እግዚአብሔር በሕይወትሽ ያደረገውን ለውጥ ታውቂያለሽ? መጽሐፍ ቅዱስ እንደሚነግረን በክርስቶስ ባመንን ጊዜ አዲስ ፍጥረት በመሆን አዲስ ባሕርይን ተላብሰናል።

1ኛ ጴጥ. 2፡9ን አንብቢና 1) ጥቅሱ ከርስቲያን በመሆኖችን ስለ እኛ የሚናገረውን ጻፈ። 2) እግዚአብሔር ለእኛ ምን አደረገ?

1. _____

2. _____

1ኛ ተሰ. 5፡5ና ኤፌ. 5፡8ን አንብበሽ በእነዚህ ጥቅሶች ከርስቲያኖች ምን ተብለው እንደተጠሩ ቀጥለሽ ጻፈ፡-

የሚያስደንቁ ጥቅሶች ናቸው! እግዚአብሔር «ከጨለማ ወደሚደነቅ ብርሃን አውጥቶናል።» እኛ የተመረጠ ትውልድ፤ የንጉሥ ካህናት፤ ቅዱስ ሕዝብ፤ ርስቱ የተለየን ወገን ነን።

አሁን ስለአነበብሻቸው ጥቅሶች ምን ይለማሃል? ያስደስቱሃል? እነዚህ ጥቅሶች ስለ አንቺ የተናገሩትን ታምኛለሽ? ቀጥሎ በተሰጠው ባዶ ቦታ የምታስቢውንና የሚለማሽን ነገር ጻፈ፡-

አዲስ ፍጥረት እንደሆነ መኖር (መመላለስ)

አባጪንሬ ወደ ቢራቢሮነት ሲቀየር በአዲሱ ባሕሪው መኖር እንዳለበት ሁሉ እግዚአብሔር ወደ አዲስ ፍጥረትነት ሲቀይረን የተለወጠ ኑሮን ልንኖር ይገባል። ኤፌ. 4:22-24ን አንብባለን በአሮጌው ሰውና በአዲሱ ልው መካከል ያለውን ልዩነት ጻፈ፡-

አሮጌው ሰው፡ _____

አዲሱ ሰው፡ _____

ኤፌ. 5:8-11ን አንብቢ። የብርሃን ልጆች እንዴት ነው «መኖርና መመላለስ» ያለባቸው?

1ኛ ዮሐ. 2:6ን አንብቢ። እውነተኛ ክርስቲያኖች ከሆንን ምን ማድረግ አለብን?

ክርስቲያን እንደመሆናችን አዲሱን ባሕርያችንን በየዕለቱ ማስታወስ ይጠበቅብናል። ራሳችን «በእግዚአብሔር የተወደድን፤ የተመረጠ ትውልድ፤ ቅዱስ ሕዝብ፤ ለርስቱ የተለየን ወገኖችና የብርሃን ልጆች ነን።» እንደ አዲሱ ተፈጥሮአችን መመላለስ እንድንችል እግዚአብሔርን ልንጠይቅ ይገባል። ኢየሱስ እንደተመላለሰ ለመመላለስ። የምንታዘዘው በእግዚአብሔር ዘንድ ተቀባይነትን ለማግኘት ሳይሆን እግዚአብሔር ስላላየን ፍቅር ምላሽ ለመስጠትና እንደ እውነተኛ የብርሃን ልጆች ለመመላለስ ነው።

ይህንን መጽሐፍ ስታጠኝ እግዚአብሔርን የምትፈራን ሴት ሕይወትና ባሕርይ የምትማሪው እግዚአብሔር እንዲወድሽና በእርሱ ዘንድ ተቀባይነትን ለማግኘት እንዳልሆነ አስታውሺ። ክርስቲያን ከሆንሽ እግዚአብሔር ወሰን በሌለው ፍቅሩ ወድሶሻል፤ ተቀብሎሻል፤ የዘላለም ሕይወትም ሰጥቶሻል። አሁን የምትማሪው እንደ እግዚአብሔር ልጅነትሽና እግዚአብሔርን ስለምትወጂው እርሱን ለማስደሰት እንዴት መኖር እንዳለብሽ ነው። የሚወዳት አባቷን

ለማስደሰት እንደምትናፍቅ ልጅ የሚወደው ልጁን ስለ እኛ ይሞት ዘንድ አሳልፎ የሰጠውን አምላካችንን ለማስደሰት ልንናፍቅ ይገባል።

የእኔ ምላሽ

የሚከተሉትን ጥያቄዎች መልሼ።

መንግሥተ ሰማይ ለመግባት ያበቃኝ ምንድን ነው?

እግዚአብሔር እንዲወደኝና እንዲቀበለኝ ምን ማድረግ አለብኝ?

የእግዚአብሔርን ቃል ለመቃዘዝ የምጥረው ለምንድን ነው?

እምነት ይጣልባታል

መዝሙር 9:10ን በቃል አጥኚ

«እምህን የሚያውቁ ሁሉ በአንተ ይታመናሉ፤ አቤቱ፤ የሚሹህን አትተዋቸውምና።»

እምነት ይጣልባታል

እናት ልጇ በአጠገቧ ሲያልፍ ጎንበስ ብላ አቅፋ አነሣችው። ከዚያም ብብትና ብብቱን ይዛ ወደ ላይ ወረወረችው። ተመልሶ መሬት ላይ ከመፈጥፈጡ በፊት በእጇ ተቀበለችው። ልጇ ሳቀ፤ ፈነደቀ። ወደቁ እገዳለሁ ብሎ ጭራሽ አላሰበም። እናት ለልጇ «ወደ ላይ ወርውሬህ ወደ መሬት ስትወርድ ለምንድን ነው ያልፈራሽው?» ብላ ስትጠይቀው ልጇ መልሶ «እንደምትወጃኝና የሚገዳኝን ነገር ፈጽሞ እንደማታደርግ ስለማውቅ ነው» አላት። ይህ ልጅ ያልፈራውና ስጋት ያላደረበት ሙሉ በሙሉ እናቱን በማመኑ ነው። እናቱ ታማኝ እንደሆነች ያውቃል።

«የባልዋ ልብ ይታመንባታል።» በመጽሐፈ ምሳሌ ምዕራፍ 31 ቁጥር 11 ላይ እጅግ መልካም ሴት በባልዋ እምነት እንደሚጣልባት ይነግረናል። ይህ ክፍል ባሏ አልፎ አልፎ ወይም አብዛኛውን ጊዜ ብቻ እንደሚታመንባት አይናገርም። እንዲያው በጥቅሉ ባሏ እንደሚታመንባት ይናገራል። እምነቱ ገደብ ያለውና በሁኔታዎች ላይ የተመሠረተ አይደለም። ታማኝ ሴት ስለሆነች ከእርሷ ጋር በሚኖረው ጎብረት ያለፍርሃትና ያለስጋት ይኖራል።

እውነተኛና መልካም ሴት ታማኝነቷ ለባሏ ብቻ ሳይሆን ለሌሎችም ጭምር ነው። ልጆቿ ወላጆቿ፤ ጓደኞቿ፤ ጎረቤቶቿ እንዲሁም የቤተ ክርስቲያኗ ሰዎች ሁሉም እምነት ሊጥሉባት ይገባል።

ሐቀኛ መሆን ማለት ምን ማለት ይመስልሻል?

እምነት የሚጣልባት ማለት የምትታመን፤ አመኔታ የሚጣልባት፤ አደራ የማትበላ፤ የማትጠረጠር እና ሊደገፋባት የምትችል ሴት ማለት ነው።

መጽሐፍ ቅዱስ እግዚአብሔር ታማኝ እንደሆነ ያስተምረናል። በእግዚአብሔር መታመን ማለት ምን ማለት እንደሆነ የሚከተሉት ጥቅሶች የሚሉትን ጻፈ፡-

- መዝ. 9:10 _____
- መዝ. 21(22):5 _____
- መዝ. 31(32):16 _____
- ኢሳ. 28፥ 16ና 1ኛ ጴጥ. 2:6 (ልታምኚበት የምትችደው «የማዕዘን ድንጋይ» ማን ነው?)

እግዚአብሔር ታማኝ ነው፡ በእርሱ ብንታመን አናፍርም። በእርሱ የሚታመኑትን ፈጽሞ አይተዋቸውም። በማያልቅ ፍቅር ይከበናል። የእግዚአብሔር ታማኝነት በምሳሌነት ስላለን እምነት የሚጣልብን ሴቶች ለመሆን መጣር ይኖርብናል።

ሐቀኛ ናት

እምነት የሚጣልብን ሴቶች የመሆኛ ብዙ መንገዶች አሉ። ከእነዚህ አንደኛው ሐቀኝነትና እውነተኝነት ነው። የሚከተሉትን ጥቅሶች በማንበብ ስለ ሐቀኝነትና እውነተኝነት የሚናገሩትን ጻፈ፡-

መዝ. 14(15):1-3

መዝ. 50(51):6 _____

ኤፌ. 4:25 _____

ምሳ.12:22 _____

ከእነዚህ ጥቅሶች እንደምናየው እግዚአብሔር እውነትን የምንናገር ሴቶች እንድንሆን ይፈልጋል። መጽሐፍ ቅዱስ እውነትን ስላልተናገረች ሰጵራ ስለ ተባለች ሴት የሚናገረው ታሪክ አለ። የሐዋ. 5:1-10ን እንብቢና እውነትን ስለመናገር ያለውን አሳብ ቀጥለሽ ጻፈ።

የሐናንያና የሰጵራ ታሪክ እግዚአብሔር ለእውነት ትልቅ ግምት እንዳለው ያስረዳል። ነገር ግን ዛሬም በዋሽን ጊዜ እግዚአብሔር

ወዲያውኑ ይገድለናል ማለት አይደለም። እግዚአብሔር ሐናንያዮች ሰጸራን በዚያ ዘመን ለነበሩ አማኞች ትምህርት ይሆናቸው ዘንድ ቀስፋቸው። እንዲሁም ለእኛ ክርስቲያኖች እውነተኛችና ሐቀኞች እንድንሆን ስለሚፈልግ ምሳሌ ይሆኑ ዘንድ ታሪካቸው ተጻፈ።

እግዚአብሔር ሕይወታችን የእርሱን ፈለግ የተከተለ እንዲሆን ይፈልጋል። መጽሐፍ ቅዱስ እንደሚነግረን ከእግዚአብሔር ባሕርያት አንዱ እውነተኛነቱ ነው። የሚከተሉትን ጥቅሶች አንብቢና በሦስቱ የእግዚአብሔር አካላት ውስጥ ስላለው እውነት የሚናገሩትን አሳብ ጻፈ፡-

እግዚአብሔር አብ- መዝ. 30(31):5 | ቲቶ 1:2

እግዚአብሔር ወልድ ዮሐ. 14:6

እግዚአብሔር መንፈስ ቅዱስ ዮሐ. 14:16-17

አሁን ደግሞ ዮሐ. 8:44ን አንብቢና ይህ ክፍል የሐሰት ምንጭ ማን እንደሆነ እንደሚናገር ጻፈ።

አስቴር ክርስቲያን ስትሆን በሳምንት ሁለት ጊዜ ወደ ቤተ ክርስቲያን ትሄዳለች። በቤተክርስቲያን በመዝሙር ታገለግላለች። ርገሩገና አፍቃሪ ከመሆኗም በላይ ቤቷን ትንከባከባለች። ነገር ግን አስቴር በአንዳንድ የሕይወቷ ክፍል ድካም ይታይባታል። እውነትን። ያለመናገር ልማድ ተጠናውቷታል። ብዙ ጊዜ በትንሹ ትዋሻለች። ለምሳሌ አንድ ቀን ባሏ እንዳያውቅባት ስትል በ8 ብር የገዛቸውን ነገር በ4 ብር እንደገዛች ነገረችው። በሌላ ጊዜ ደግሞ ጓደኛዋ የእራት ግብዣ ስለነበረባት ሳሕንና ብርጭቆ እንድታበድራት ስትጠይቃት ይሰበርብኛል ብላ ስለፈራች ሌላ ሰው እንደተዋሳት ነግራ መለሰቻት። አንዳንዴም የልጆቿን ጥፋት ለመሸፈን ስትል ትዋሻለች። ምንም እንኳን ፅቃውን የሰበረው ልጇ እንደሆነ ብታውቅም እርሱ አይደለም ብላ ሽንጧን ገትራ ትግግራለች። በውሸታምነቷ ምክንያት የቤተ ክርስቲያኗ ሰዎችና ገረቤቶቿ አስቴር ቃሏ እንደማይታመን ተረድተዋል።

እምነት የሚጣልብን ሴቶች መሆን የምንሻ ከሆነ እውነትን መናገር ይኖርብናል። በሁሉም አጋጣሚዎች ዘወትር እውነትን ብንናገር ቃላችን በሰዎች የታመነ ይሆናል። አንቺስ በዚህ ጉዳይ እንዴት ነሽ? ሁሌም ሐቀኛ ነሽ? ወይስ አንዳንዴ ውሸት ትናገሪያለሽ?

በአገራችን የምንናገረው «ዋሽቶ ማስታረቅ ያለ ነው» የሚል አባባል አለ፤ ይህ አባባል እውነት ይመስልሻል?

ማስታወስ ያለብሽ ነገር ትክክል የሆነውንና ያልሆነውን የምንወስነው በራሳችን አስተሳሰብና ስሜት ሳይሆን በእግዚአብሔር ቃል ላይ ተመሥርተንና ተመርኩዘን መሆን ይኖርበታል።

መጽሐፍ ቅዱስ እንደሚናገረው ውሸት በእግዚአብሔር ዘንድ <አስጸያፊ> ነው (ምሳ. 12:22)። በጣም ኃይለኛ ቃል ነው! ይህ ቃል እግዚአብሔር ግብረሰዶምን፤ የጣዖት አምልኮንና ሕፃናትን መሥዋዕት ማድረግን ምን ያህል እንደሚጠላ ለመግለጽ የተጠቀመበት ቃል ነው። እግዚአብሔር ምን ያህል ውሸትን እንደሚጠላ ስንረዳ ምንም እንኳ በመልካም ስሜት ብንናገራቸውም ውሸት ምን ጊዜም ቢሆን ኃጢአት መሆኑን ማወቅ ይገባናል።

ትንንሽ ኃጢአቶች ብለን የምናስባቸው ሁሉ በእግዚአብሔር ፊት ተቀባይነት የላቸውም። እምነት የሚጣልብን ሴቶች መሆን ከፈለግን ሁልጊዜ እውነት መናገር አለብን። ትንሽ ጊዜ በመውሰድ እስከ ዛሬ ስለነበርሽባቸው ምግባሮች እግዚአብሔር ይቅር እንዲልሽ ጠይቂው። ዘወትር ሐቀኛና እውነተኛ መሆን እንድትችሉ ጌታ እንዲረዳሽ ጸልዱ። አታማም

ሌላው እምነት የሚጣልብን ሴቶች መሆን የምንችልበት መንገድ ሐሜት አለመናገር ነው። ሐሜት ስለ ሰዎች እንድንናገር የማይፈልጉትን መጥፎ ነገር እነርሱ በሌሎች መናገር ማለት ነው። አንዳንዴ ሰዎች ሐሜትን እንደ መልካም ሥራ ተቀባይነት እንዲኖረው የሚያቀርቧቸው ምክንያቶች ምን ምን ናቸው?

ሐሜት ምን ጉዳት ሊያደርስ አይተሻል?

ስለ ሌሎች ማውራት ትክክል የሚሆነው መቼ ነው?

ስለ ሌሎች ማውራት ትክክል የማይሆነውለ?

የሚከተሉትን የመጽሐፍ ቅዱስ ጥቅሶች በማንበብ ስለ ሐሜት (ስም ማጥፋት) የሚናገሩትን ጻፊ።

ምሳ. 11:13

ምሳ. 16:28

ሮሜ 1:28-32

ለማማት የተፈተንሽው መቼ ነበር?

ራሴል በአንድ ቢሮ ውስጥ ትሠራለች። በየቀኑ ምሣዋን የምትበላው አብረዋት ከሚሠሩ ጓደኞቿ ጋር ነው። አንዳንዴም ምሣ ሰዓት ላይ ጓደኞቿ በቢሮ ውስጥ ስለሚሠሩ ሌሎች ሰዎች ያወራሉ። አንዳንዴ እየሳቁ ስለ ሰዎቹ ተግባር እየተነጋገሩ ያላገጣሉ። ምንም እንኳ ራሴል ማማት እንደሌለባት ብታውቅም እያሾፉ ስለሚያወሩት ነገር እየሠማች አንዳንዴ ትሥቃለች።

አንቺም ለሐሜት የሚገፋፋ ሐሜተኛ ጓደኞች አሉሽን? ምሳ.20:19 ከሐሜተኞች ጋር እንዳንተባበር ይነግረናል። ጥሩ ጓደኞች ኖረውሽ ሐሜተኞች ከሆኑ ጎብረታችሁን መመዘን ይኖርብኛል። እግዚአብሔር አንቺ ከእነርሱ ጋር ጥቂት ጊዜ ብቻ እንድታላልፈ ወይም ደግሞ ሐሜትን ማስወገድ እንዳለባቸው እንድትነግሪያቸው ይፈልጋል።

እኛ እያለን ሌሎች ሰዎች ሐሜት ከጀመሩ ምላሻችን ምን መሆን አለበት? ማድረግ የምትችያቸውን ነገሮች ጻፊ።

አመኔታ ይጣልባታል

ታማኝ ልንሆን የምንችልበት ሌላው መንገድ በሰዎች ዘንድ አመኔታን ስናገኝ ነው። አመኔታና ታማኝ መሆን ማለት ምን ማለት እንደሆነ ቀጥለሽ ጻፊ።

ይተማመንባታል

ታማኝነት (ሩት 1:1-18ን በማንበብ ሩት ለኦሪኤን የነበራትን ታማኝነት ተመልከቺ።)

አልማዝ የአንድ ቤተ ክርስቲያን ወንጌላዊ ከሆነው ከተሰፋዩ ጋር ተጋባች። በአገልግሎት ምክንያት ብዙ ይጓዛል። አንዳንዴ ለብዙ ሳምንታት ይቆያል። በቤት ውስጥ ያሉትን ጉዳዮች እንደሚገባ ለማከናወን አልማዝ ተሰፋዩ በማይኖርበት ጊዜ አመኔታ የሚጣልባት ልትሆን ይገባል። ማለትም ተሰፋዩ በሌለ ጊዜ ምንም ዓይነት ችግር ቢመጣ ሁሉንም በጥንቃቄ እንደምታስተናግድ ሊተማመንባት ይገባል። ታማኝ መሆንም ይጠበቅባታል። ምንም እንኳ አንዳንዴ የሚያበሳጩ ጉዳዮች ቢገጥሟትም ታማኝ በመሆን ነገሮችን በቤትዋና በቤተ ክርስቲያን እንደየአመጣጣቸው በመመለስ ኃላፊነቷን መወጣት ይኖርባታል።

እግዚአብሔር በትዳራችን ብቻ ሳይሆን በሕይወታችን ክፍሎች ሁሉ ታማኝና ሰዎች አመኔታ የሚጥሉብን ሴቶች እንድንሆን ይፈልጋል። የሚከተሉትን ጥያቄዎች አንብቢና ብዙ ጊዜ፣ አልፎ አልፎ፣ አንዳንዴ በማለት መልሽ።

በሰዎች ዘንድ አመኔታ ይጣልብኛል?

- አንድ ሰው ርዳታ ፈልጎ ወደ አንቺ ሊመጣ ልትረጂው እንደምትሞከሪ አመኔታ ይጥልብኛል?

- አንድ ነገር አደርጋለሁ ካለሽ በእውነት ታደርጊዋለሽ? (እርሷ የተናገረችውን የምታደርግ ናት ብለው እንደ ምሳሌ ይቆጥሩኛል?)

- ሥራ ካለሽ አሠሪሽ ሥራሽን እንደሚገባ በጥንቃቄ እንደምታከናውኝ ይተማመንብኛል?

- ባለትዳር ከሆንሽ ኃላፊነትሽን እንደሚገባው እንደምትወጪ ባልሽ ይተማመንብኛል?

ታማኝ ነሽ?

- ጓደኞቻሽ፣ ዘመዶቻሽና ሌሎች የቤተ ክርስቲያን አባላት የሚያናድድሽን ነገር ሲያደርጉ ቶሎ ብለሽ ትለያቸዋለሽ?

- ጓደኞቻሽ፣ ዘመዶቻሽ ወይም የቤተ ክርስቲያን አባል ችግር ቢኖርባቸው ከጎናቸው በመቆም ትረጂያቸዋለሽ ወይስ ትሽሺያቸዋለሽ?

- ባለትዳር ከሆንሽ ለባልሽ በአሳብ፥ በቃልሽና በምግባርሽ ታማኝ ነሽን?

ታማኞችና ሰዎች የሚተማመኑብን መሆን እምነት የሚጣልብን የመሆን አንደኛው መንገድ ነው። እነዚህ ነገሮች በሕይወታችን ካሉን ከዕንቁ የተመረጥን ሴቶች እንድንሆን ይረዱናል።

የእኔ ምላሽ

እምነት የሚጣልብን ስለመሆን ላደረግሽው ጥናት ምላሸሽ ምንድን ነው? ምናልባት እግዚአብሔር ማሻሻል የሚገባሽን የሕይወትሽን ክፍል አሳይቶሽ ይሆናል።

- የበለጠ ሐቀኛ መሆን ይገባሻልን?

- ሐሜት ያስቸግርሻልን?

- የበለጠ ታማኝና የሚተማመኑብሽ ሴት መሆን ይገባሻልን?

እግዚአብሔር እምነት የሚጣልብሽ ሴት ለመሆን በሕይወትሽ መለወጥ እንዳለብሽ የተናገረሽ ከሆነ የምትፈልጊያቸውን የሕይወት ለውጦች ቀጥለሽ ዳፊያቸው። ከዚያም ስለ እነዚህ ነገሮች እግዚአብሔር እንዲረዳሽ ጸልዱ። እርሱ ታማኝ ስለሆነ ይረዳሻል።
